

2

మళ్ళీ పెళ్ళి

‘సావిత్రి అని పేరు పెట్టగానే పత్రివత అవుతుందోయ్ !
కావయ్య పెద్ద కూతురు మొగుడు పోయాట్ట.
పెళ్ళయి గట్టిగా నెల కాలేదు.’

బోడి కవలమ్మ (బోడి అన్నది ఇంటిపేరు) ఈ మాట అన్నదని ఎవరో ఒకరు కావయ్య ఇంటికి చేరేశారు. కవలమ్మ మీద శాపనాథాల వర్షం కురిసింది. ఈ సంగతికూడా కవలమ్మకు చేరే ఉంటుంది. అయితేనేం ? కవలమ్మ నాలుగనగల మనిషి; పది పడగల మనిషీను. ఆవిడ వాక్ స్థానమందు అదేదో ఉండరాని గ్రహం ఉన్నది మరి.

‘పసుపూ పారాణీ చెరక్కముందే పుస్తైతాడు పుటిక్కిన తెగిందని మేవేడుస్తుంటే ఈ బోడిముండ కిదేం పోగాలం ?’ అన్నది సావిత్రి తల్లి.

‘సుక్షేత్రమైన మాగాణీ మూడెకరాలు ముదనష్టంచేసి పెళ్ళి చేశాను. చివరకు పిడికెడు బూడిచ మిగిలింది’ అన్నాడు సావిత్రి తండ్రి.

తనవల్ల ఏ దోషమూ ఉన్నట్టు సావిత్రికి అనిపించలేదు. ఈ పెళ్ళి తనకు వద్దని చెప్పేసింది. ఒక్కరూ విన్నారు కారు. ‘వీ మొహం, నీ కసలేంతెలీదు, నువ్వూరుకో. ఈసమ్మంధం వాదులు కుంటే ఏ కుంటాడికో, గుడ్డాడికో ఇచ్చి చెయ్యాలి పొస్తుంది’....

‘మొగుడై తే ఏమిటి ? ఈడొచ్చిన ఆడపిల్లకి ‘ఏవే ! వాపే’ అనేవా డొకడుండడం ముఖ్యం.ఈ మాటల కేంలెద్దురూ, విక్షేపంలాంటి నంబంధం ! కాకపోతే కాస్త —’

ఈ విధంగా ఒకటే అన్నారు. మొగుడితో పరిచయవయాక సావిత్రికి అన్ని ఆభ్యంతరాలూ పోయాయి. కరుణాకరం చెడ్డవాడు కాడు. భార్యమీద అధికారంచేసే రకంకాడు. మంచినీళ్ళలాంటివాడు. ఎవరినీ ఎదిరించేవాడుకాడు. అతనికి దేన్ని గురించి ఒక బలమైన అభిప్రాయంలేనట్టు కనబడేవాడు. సావిత్రి అతన్నిచూసి ఇష్టపడటం నేర్చుకుంటూఉన్న సమయంలో అతను కాస్తా పోయాడు.

తనలో పాతివ్రత్యం ఏం తక్కువయిందో సావిత్రికి కొంచెం కూడా అర్థంకాలేదు. తాను భర్తని దేవుడల్లె చూసి పూజచేస్తే పోయే వాడు కాడా? సినిమాల్లోలాగా ఆమె భర్తపాదాలు ఎన్నడూ కళ్ళ కద్దుకోలేదు. అదొక వేళ తనవల్ల తప్పయిందేమో?

ఇంతకూ సావిత్రికి పాతివ్రత్యం గురించి ఆటే తెలీదు. మొగుడు చావకుండా ఉండేటట్టుగా చేయలేక పోయినందుకు పశ్చాత్తాప పడదలిచినా ఆమెకు సాధ్యం కాలేదు. భర్తపోయినప్పుడు అందరూ ఏడిచినట్టే తనూ ఏడిచింది. అయితే ఏడవటం పాతివ్రత్య మనుకోవడావికలేదు. ఏ ఏడిచే దాని మొగుడూ రాలేదు. సావిత్రి ఏడిచింది సగం భయంతో; సగం తన కేదో అన్యాయం జరిగిపోయిందన్న విచారంతో.

బొట్టు, మంగళసూత్రాలూ పోయినందుకుకూడా సావిత్రి విచారించలేదు. అద్దంలో చూసుకుంటే మొహం ఏదో వెలితిగా ఉండేది. పూలుకూడా పెట్టుకోవద్దన్నారు. అదే కాస్త బాధపెట్టింది. సావిత్రికి పూలంటే ఇష్టం.

సావిత్రి వితంతువైన రెండు వారాలకు ఆమె రెండో మేనమామ వచ్చాడు. ఆయన మిగిలిన వాళ్ళలాగా ఏడుపుగొట్టు మాటలు మాట్లాడక, 'చిన్నపిల్ల! మళ్ళీ పెళ్ళి చేసేస్తేసరి. మొగుడితో ఎంత కాలం కాపురం చేసిందీ? మూడువారాలా? ఇంతేకదా? లక్షణమైన పిల్ల. కళ్ళకద్దుకు చేసుకుంటారు' అన్నాడు.

సావిత్రి మనస్సుకు అంత బలం ఇచ్చేటట్టు మాట్లాడిన వారు మరొకరులేరు. రెండో పెళ్ళికోసం సావిత్రి తహ తహ లాడుతున్నదని కాదు; మిగతావాళ్లు గతం గురించి ఆలోచిస్తుంటే తన చిన్న

మామయ్య భవిష్యత్తు గురించి ఆలోచించాడు. భవిష్యత్తుంటే ఆశకు మారురూపం.

విజావికి సావిత్రి మనస్సులో గతం శీఘ్రంగా చెరిగి పోతున్నది. తన పెళ్ళినాటి దృశ్యాలూ, తనభర్త చచ్చిపోయిననాటి దృశ్యాలూ ఇంకో జన్మకు సంబంధించినట్టుగా అనిపిస్తున్నది.

'నాకు చదవాలని ఉన్నదమ్మా' అని తల్లితో అన్నది కూడామా.

'ఇహ చదు వొక్కటే తక్కువ నీ జన్మకి' అన్నది తల్లి. తన కూతురు గతాన్ని అంత తేలికగా మరిచిపో ఏం ఆవిడకు చాలా తప్పుగా తోచినట్టుంది.

తల్లి ఆ మాట అన్నాక సావిత్రి ఎవరితోనూ భవిష్యత్తు గురించి తన ఆలోచనలు చెప్పలేదు. ఆ ఆలోచనలో మళ్ళీ పెళ్ళి లేదు. కనీసం ఉన్నట్టు సావిత్రికి తెలీదు. చదివి, డిగ్రీ తెచ్చుకుని, ప్రెయి నింగుఅయి, పంతులమ్మకావటం గురించి కలలుకంటూ ఆమె చాలా కాలం గడిపింది. ఆమె కన్న పగటికల్లో ఈ పంతులమ్మ కలే ఆనందదాయకమైనది.

సావిత్రి చెల్లెలు లీలకు సంబంధాలు చూస్తున్నారు. ఎవరో పెళ్ళి చూపులకు వచ్చారు. సావిత్రినిచూసి ఆశగా, 'ఈ పిల్లనాండీ?' అన్నారు. లీలను చూశాక వాళ్ళ మొహాలు ముడుచుకున్నాయి. వెళ్ళి ఉత్తరం రాస్తామని చెప్పి వెళ్ళిపోయారు. ఉత్తరం రాయనే లేదు.

లీల సావిత్రితంతు బాగుండదు.

'నీ వెధవ మొహం కనిపించకపోతే వాళ్ళు లీలను చేసుకునే వాళ్ళే' అన్నది తల్లి.

మాటలు పడటానికి మనిషి ఏతప్పు చేయ్య నవసరం లేదన్న సత్యాన్ని సావిత్రి అదివరకు కథల్లో చదివిందిగాని స్వయానా తెలుసు కోవటం బాధ అనిపించింది.

ఎవరూ చెడ్డవాళ్ళు కారు. జీవితం కష్టాలతో కూడుకున్నది. దాన్ని శాసించటం చాతగాని అశక్తకాదీ ఉక్రోషం వచ్చి అందు బాటులో ఉన్నవాళ్ళని కరుస్తాం.

సావిత్రించే తల్లికి ప్రేమే.

లీలకు సంబంధం కుదిరింది. వేసవిలో పెళ్ళికూడా అయింది.

స్కూళ్ళూ, కాలేజీలూ తెరుస్తున్నారు. 'నాన్నా, నేను పీయూసీలో చేరుతాను, చేర్చిస్తావా?' అని అడిగింది సావిత్రి.

'పిల్లలందరికీ చెందవలసిన ఆస్తి నీకింద ఇంకా ఏమని ఖర్చుచేసేది, తల్లీ?' అన్నాడు తండ్రి.

తాను నాలుగేళ్ళు చదివి ఏ చిన్న ఉద్యోగం చేసినా ఓ వంద రూపాయలు తేవచ్చు. తండ్రి తన కా అవకాశం ఇవ్వక, తనను యావజ్జీవం భరించాలని చూస్తున్నాడు. ఏ వంత సబబుగా లేదు.

తండ్రితో చిన్న వాదన చెయ్యటంకూడా సావిత్రికి అలవాటు లేదు. అందుచేత తండ్రి వినేటట్టుగా తన అభిప్రాయం తల్లితో చెప్పింది.

'నువ్వు నన్నేమీ పోషించనక్కర్లేదు. నేను నిన్ను ఏదో విధంగా పోషించలేకపోను.' అని అరిచి, 'చదువులూ, ఉద్యోగాలూట!' అని గొణుక్కున్నాడు.

తనను ఎవరో దిగ్బంధం చేసి, చెయ్యి కాలూ ఆడకుండా చేస్తున్నట్టనిపించింది. ఎంత హీనస్థితిలోకూడా ఒక పని చెయ్య కుండా ఉండటానికి గాని, రెండు పనులమధ్య ఏదో ఒకటి చెయ్య టానికి గాని స్వేచ్ఛ ఉండాలి. ఆఖరుకు బిచ్చగాడికి కూడా ఒక ఇంటిముందు అడుక్కోకుండా ఉండే స్వేచ్ఛ వున్నది. తన కదికూడా తేదు. గుంజకు కట్టేసిన పశువుకున్నంత స్వేచ్ఛ తనకూ ఉన్నది. ఇంకా బతకపోయే ఇరవై ఏళ్ళో, నలభై ఏళ్ళో, అరవయ్యేళ్ళో తను ఈ ఇంటి ఇన్ని మెతుకులు తింటూ పడిఉండాలి!

సావిత్రి ఈ ఆలోచనకు దడుసుకున్నది.

ఈ భయం నుంచే ఆమెకు మళ్ళీ పెళ్ళి ఆలోచన వచ్చింది. ఆమె ఇంకో మొగుడితో కాపరం చెయ్యటం గురించి కలలు కన నారంభించింది.

అయితే ఆమె ఈ ఆలోచనను ఎవరికీ చెప్పలేదు. అది ఇంకెవరికీ కలగనూలేదు. అయినా సావిత్రి దిగులు పడలేదు. ఈ మళ్ళీ పెళ్ళి గురించి ఆమెకు తొందర ఏమీ లేదు. ఎప్పటికైనా అది జరిగి తీరుతుంది. సహాయం చెయ్యటానికి చిన్నమామయ్య ఉండనే ఉన్నాడు.

కాని, సావిత్రి తొందరపడకపోయినా విధి తొందరపడింది. ఒకరోజున పక్కఇంటి భాస్కరాన్ని - ఇరవై ఏళ్ళు దాటినవాణ్ణి - తండ్రి పట్టుకుని మక్కెలు విరగదన్నాడు.

భాస్కరం తండ్రిచేత తన్నులు తిన్నది విని తనమూలంగానే వని విని సావిత్రి నిర్ఘాంతపోయింది. భాస్కరం సావిత్రికోసం చాలాకాలంగా ఆకలిగొని ఉన్నాడు. భాస్కరంవాళ్లు పక్కఇంటికి అద్దెకొచ్చి అయిదారు మాసాలైనా, భాస్కరాన్ని సావిత్రి ఒక్కసారి కూడా సరిగా చూడలేదు. కాని, పాపం, భాస్కరం సావిత్రిని రోజూ చూసి తనలో పుట్టిన అగ్నికి ఆశలు ఇంధనాలుగా వేస్తూ వస్తున్నాడు. భాస్కరం వాళ్ళ దక్షిణపుగది కిటికీదగ్గర నిలబడితే, మధ్య ఉండే ప్రహారీ గోడ మీదుగా, దొడ్లో బట్టలు ఆరేసేటప్పుడూ, ఇతర వనులు చేసేటప్పుడూ సావిత్రి కనిపిస్తుంది.

ఒకనాటి వర్షపువేళ, సావిత్రి దొడ్లో ఉన్న సమయంలో భాస్కరం ఒక కాగితపుఉండ గోటితో మీటాడు. కాని ఆ కాగితపు ఉండ 'నెట్' అయింది. — అంటే గోడకుతగిలి, బొన్నకొట్టి, కొంచెం పక్కగా, గోడదగ్గర కాలుతుడుచుకుంటున్న భాస్కరం తండ్రి కుడిచెవికి తఫీమని తగిలి, భూదేవిని చేరుకున్నది. భాస్కరం తండ్రి కాగితంమడత శ్రద్ధగావిప్పి, భాస్కరం సావిత్రికి రాసిన 'ప్రేమలేఖ' కాస్తా చదివాడు. దాంతో కొంప లంటుకున్నాయి.

భాస్కరం తిన్న దెబ్బలన్నీ తిన్నమీదట అతని తల్లి అతన్ని వెనకేసుకొచ్చి, 'మొగుడు చచ్చిన ముండ పొరుగున ఉండి ఏం

అట లాడుతున్నదో! భాస్కరం ఎన్నడూ అటువంటి బుద్ధులెరగడు. స్వతంత్రం ఉందిగనక వాణ్ణి పట్టుకు చావగొట్టారు. వాళ్లు వాళ్ళపిల్లను సల్లెత్తుమాట అంటారేవో చూడండి. అన్ని నీతులూ, నియమమూ మనకే వచ్చిపడ్డాయి' అన్నది భర్తతో.

అవిడ అంతటితో పోనివ్వక సావిత్రిపైన తామపాఠపు పగ వట్టి, ఆ పిల్ల వీధివీధంతా ఒక కొలిక్కి తెస్తుందని బాజా వాయింబ సాగింది.

కావయ్య చాంధసుడే కాదు. 'నువ్వు భాస్కరంగాడికేసి అదేవనిగా చూస్తున్నావుచే?' అని కూతురి నడిగాడు.

'భాస్కరం ఎవరు?' అన్నది సావిత్రి ఆశ్చర్యంతోనూ, కోవంతోనూ.

కావయ్య జవాబు చెప్పలేదు. తన కూతురు నిర్దోషి.

భాస్కరం అనేవాడు పక్కింట్లో అద్దెకుండే వాళ్ళబ్బాయనీ, బిమ్మే అమోరిస్తున్నాడనీ, వాడు సావిత్రికి ఉత్తరం రాస్తే అది కాస్తా వాడితండ్రికి చిక్కిందనీ, సావిత్రికి తల్లిద్వారా రహస్యంగా తెలిపింది.

తనమూలంగా తన్నులు తిన్నందుకు భాస్కరాన్నిచూస్తే సావిత్రికి జాలివెయ్యలేదు. కావి తనకు వాడేమని ఉత్తరం రాకాడో తెలుసుకోవాలన్న ఆసక్తి ఉపద్రవంగా కలిగింది. కావి ఆ కోరిక వలించే ఆశలేదు.

కావయ్య ఒకనాడు తన భార్య చేతిలో ఏదో కథల పత్రిక చూసేడు. ఆయన తనచేతిమీదుగా డబ్బుపోసి పత్రికలు కొనడు. తనభార్య ఎవరిదగ్గిరన్నా అరువుతెచ్చి చదివితే అభ్యంతరం చెప్పడు. ఆయన తనభార్యదగ్గిర తీసుకుని ఆ పత్రికలో ఒకటి రెండు కథలు చదివి, 'హోరి వీళ్ళ తల్లికడుపు కాలా! పత్రికల్లో ఇటువంటి కథలు రాస్తున్నారా?' అన్నాడు.

ఆయన గొప్ప సాహిత్యమనుకున్న కాశీమజిలీ కథల్లోనూ, ప్రబంధాలలోనూ ఇంతకన్న పచ్చి బూతుశృంగారం ఉన్నప్పటికీ, అవన్నీ వాడుకభాషలో లేకపోవటంచేతో ఏవో అంతగా పట్టియ్య

లేదు. కాని వీళ్లు బతికున్నవాళ్ళ భాషలో అమ్మాయిలూ అబ్బాయిల మధ్య ప్రేమగురించి ఇంత బాహుళంగా రాసేస్తూండటం కావయ్యకు పచ్చికలిగా కనబడింది.

‘ఇదుగో, చూడూ!’ అన్నాడాయన భార్యతో. ‘ఈసారికి ఎవడో మనమ్మాయికి ప్రేమలేఖ రాశాడు. రేపు మనమ్మాయే ఇవతల పక్కింటివాడికి ప్రేమలేఖ రాస్తుంది. ఏంచేపేట్టు? ఈ దిక్కుమాలిన కథలు చదివేవాళ్లు ప్రేమలేఖలు రాయటం అబ్బరవో?’

‘చాల్లే. ఊరుకోండి. కథల్లో ఉన్నట్లు ఎవరూ చెయ్యరు. కథలు వేరూ, బతుకులు వేరూనూ!’ అని కావయ్యభార్య వివరించింది.

‘ఏడిసినట్టే ఉంది! ఓ చెంప ఆ భాస్కరంగాడు ప్రేమలేఖ రాసి మక్కెలు విరగదన్నించుకుంటే, ఎవరూ అటువంటి పనులు చెయ్యరంటావే?’ అన్నాడు కావయ్య.

‘వాడి మాటేంటో, మనమ్మాయటువంటి వెధవ పన్ను చెయ్యదు.’

‘ఆ భాస్కరంగురించి వాళ్ళమ్మా ఆ మాటే అన్నది.’

కావయ్య భార్యకు చిరా కెత్తుకొచ్చింది.

‘అయితే ఏం చేద్దామంటారు? అది ఎప్పుడో ఏదో చెయ్య బోతుందని ఇప్పుడే తంతానంటా రేవిటి?’

‘తన్నటం దేనికీ? పెళ్ళి చేసేద్దాం. మీ చిన్నతమ్ముడు మళ్ళీ ఆ మాటే రాశాడు.’

‘పెళ్లా!’ అంటూ కావయ్య భార్య నోరు వెళ్ళబెట్టింది.

‘అవును. ఏం? నేను పుట్టక మునుపునుంచీ వితంతువుల పెళ్ళిళ్లు జరుగుతూనే ఉన్నాయి.’

‘చిన్నతనంలో మొగుడుపోతేనే పెళ్ళిచేసుకునేవాళ్లు కారు గదా, కొన్నాళ్లు కాపరంచేసిన దా న్నెవరు చేసుకుంటారండీ?’

‘చేసుకునేవాడి కభ్యంతరం లేకపోతే, నీకూ నాకూ దేనికీ?’ అని కావయ్య విసుక్కున్నాడు.

*

*

*

ఆ ముసలాయన పెళ్ళిచూపులకు వచ్చేదాకా తన పెళ్ళిప్రయత్నాలు జరుగుతున్నట్టు సావిత్రి ఎరగదు. ఆయన పత్రికలో 'వధువు కావాలని ప్రకటన వేశాట్ట. అందులో తనవయస్సు నలభై దాటాయనీ, తాను విధురుణ్ణనీ, తనకు పిల్లలున్నారనీ, ఏటా పదివేలు ఆదాయం వచ్చే ఆ స్తిఉన్నదనీ ప్రకటనలో తెలియజేశాట్ట. కావయ్య ఆ ప్రకటనకు జవాబిచ్చినమీదట ఆయనే చేతికర్రతో, జరీఉత్తరీయంతో, కొద్దిగా మాసిన గడ్డంతో బయలుదేరి చక్కా వచ్చాడు.

సావిత్రిని ఆయనకు చూపించారు. సావిత్రి ఆయనను చూసింది. ఆయనకు నలభై దాటినమాట అబద్ధంకాదు. కాకపోతే నలభై దాటి చాలా ఏళ్ళయినట్టు కనబడింది. ఆయన ఉత్తవిధురుడు కాడు. ద్వివిధురుడు. మూడో మంగళసూత్రం అరిటిచెట్టుకు కట్టి, దాన్ని వధవేసి, నాలుగో మంగళసూత్రం సావిత్రికి కట్టే ఆలోచనలో ఉన్నాడు. ఇక పిల్లలమాటా? మొత్తం ఆరుగురు పిల్లలున్నప్పటికీ అందర్నీ సావిత్రి పోషించనవసరంలేదు. ఇద్దరాడపిల్లలు కాపరాలకు వెళ్ళిపోయారు. పెద్దకొడుకు భార్య కాపరానికి వచ్చింది. గనక, సంసారభారమంతా సావిత్రిపైన పడుతుందనే భయంలేదు.

పెళ్ళికొడుక్కు పెళ్ళికూతురు నచ్చింది. పెళ్ళికొడుకు పెళ్ళికూతురి తల్లి దండ్రులకు నచ్చాడనే చెప్పవచ్చు.

'రెండో పెళ్ళిదాని కింతకన్న మంచి సంబంధం వస్తుందిటండీ? ఆ స్తికూడా ఉందిట. కాస్త వయసు మళ్ళినవాళ్ళే పెళ్ళాలని బాగా చూసుకుంటారటగా?' అన్నది సావిత్రి తల్లి.

"నే నాలోచిస్తున్నది అదికాదు. ఇంకో సంబంధం రావటాని కన్నేళ్లు పడుతుందోనని. ఎంత త్వరగా పెళ్ళి అయిపోతోందోనని. ఎంత త్వరగా పెళ్ళి అయిపోతే అంత మంచిది" అన్నాడు కావయ్య.

ఎవరికి మంచిదో ఆయన అవలేదుగాని, ఆయన తనవిషయం ఆలోచించడంలేదని సావిత్రి అనుకున్నది.

సావిత్రికి పెళ్ళికొడుకు కొంచెం కూడా నచ్చలేదు.

‘నా కీ పెళ్ళిచేసేకన్న తల గొరిగించి. మునుగువేసి మూల కూర్చోబెట్టండి’ అన్న దామె తల్లిదండ్రులతో.

ఇది జరిగాక వేసప సెలవులకు సావిత్రి చిన్న మేనమామ వచ్చాడు. కావయ్య తన బావమరిదితో కూతురిపైన ఫిర్యాదు చేశాడు.

చిన్నమావయ్య అంతా విని, ‘ఛ. ఛ. అదేం సంబంధం, బావా? నీ కూతురు కుంటిదనుకుంటున్నావా? గుడ్డిదనుకుంటున్నావా? విక్షేపంలాంటి పిల్లను అనాధకన్న అన్యాయంగా చూస్తున్నా వేవిటి?’ అన్నాడు.

చిన్నమావయ్య ఎప్పు డే మాట అన్నా సావిత్రి కేవో బలం వచ్చినట్టుంటుంది.

‘నాయనా, నీ మేనగోడలికి నవయువకుణ్ణి, నవమన్మథుణ్ణి, నవకుబేరుణ్ణి తీసుకురావటం నా చేతకాదు. నీకు చాతనైతే తీసుకురా! నే వొద్దన్ను!’ అన్నాడు కావయ్య.

‘దాన్ని నాతో పంపించు. నవమన్మథుడైనా కాకపోయినా, కాస్త నాగరికతా సంస్కారాలుగలవాణ్ణి చూసి ముడిపెట్టేస్తాను’ అన్నాడు చిన్నమావయ్య.

ఆ విధంగా సావిత్రి వట్నం చేరింది. ఆమె కిప్పుడు కొత్త జన్మ ఎత్తినట్టున్నది. ఇందులోని మంచికి అలవాటు పడేదాకా లోపాలు తెలియవు గనక, సావిత్రి తానిప్పుడు నిజంగా జీవిస్తున్నా వననీ, నిజంగా గాలి పీలుస్తున్నాననీ అనుకున్నది. అదివరకెన్నడూ భవిష్యత్తుగురించి లేని ఆశలు ఆమెలో పుట్టుకొచ్చాయి.

ఈ ఆశలు ఒకనాడు తలవని తలంపుగా అకస్మాత్తుగా వికసించాయి. ఆ రోజు సాయంకాలం అయిదుగంటలవేళ సావిత్రి గేటుదగ్గర నిలబడి మల్లెపూలు ఆమ్మే వాళ్ళకోసం చూస్తున్నది. (ఆమె పూలూ, బొట్టుకూడా పెట్టుకోవటానికి చిన్నమావయ్య అనుమతి ఇచ్చాడు.) ఇంతలో వీధిదాటి ఒక యువకుడు ఆమె

కేపి వచ్చి, మాటా పలుకూ లేకుండా ఆమె మొహంకేసి చూడ సాగాడు.

అనేకసార్లు చూసిన మొహమే - కాని ఎవరో, చచ్చినా జ్ఞాపకం రావటం లేదు.

'ఎవరు? ఎవరు కావాలి!' అని సావిత్రి తడబడుతూ అడిగింది.

'నువు కావాలి.... నీ మొహాన బొట్టు! ఎంత మారిపోయింది మొహం!'

సిగ్గుతో సావిత్రి మొహం ఎర్రబడింది. శరీరమంతా కంపించింది.

'నేను భాస్కరామ్మి. గుర్తుపట్టలేదా?' అన్నాడతను. అతని గొంతు వణుకుతూనే ఉన్నది.

'నువ్వా? నువ్వా భాస్కరమంటే?' అన్నది సావిత్రి. ఆశ్చర్యంలో బిడియపడటంకూడా మరిచిపోయి.

ఒక్క నిమిషమే కాలం స్తంభించింది. కాని స్తంభించిన నిమిషం యుగంతో నమానం.

'నేను లోపలికి రావచ్చా! మీ మావయ్యతో మాట్లాడాలి.' సావిత్రి గేటు తెరిచి, భాస్కరం లోపలికి రావటానికి దారి యిచ్చింది.

ఇద్దరూ వరండాలోకి వచ్చారు.

'కూర్చో' అంటూ సావిత్రి కుర్చీ చూపించి, 'అన్నట్టు మా మావయ్య ఇంకా ఆపీసునుంచి తిరిగిరాలేదు.'

'నీవుకూడా కూర్చో. మీ మావయ్యతో మాట్లాడేముందు వీతో మాట్లాడాలి' అన్నాడు భాస్కరం.

సావిత్రి అతని ప్రక్క కుర్చీలోనే కూర్చున్నది.

'ఒకప్పుడు నీ కో ఉత్తరం రాశాను. అది నీ కందలేదు - మా నాన్న కందిం' దన్నాడు భాస్కరం.

'చిన్నాను. అందులో ఏం రాశావు?' సావిత్రికి బిడియంతో బాటు నవ్వొచ్చింది.

‘ఏమో, నా కిప్పుడు జ్ఞాపకం లేదు. మా నాన్న నన్ను తన్నాడు. న్యాయంగా నేనే ఆయన్ని తన్నాలి. ఒకరి ఉత్తరం మరొకరు చదవటం చాలా వెధవ పని. నేను నిన్ను లవ్ చేశాను. ఆ సంగతి నీకు తెలియజెయ్యటం తప్పా? ఆ ఉత్తరంలో విన్నే తప్పుడు పనీ చెయ్యమని నేను అడగలేదు. నన్ను వెళ్ళిచేసుకుంటావా. సావిత్రి? నువ్వు లేకపోతే నాకు జీవితమే లేదనిపిస్తున్నది. అది అర్థంలేని ఐడియా అని నాకు తెలుసు. కాని నా మనస్సును ఒప్పించ లేకుండా ఉన్నాను. మనం పెళ్ళాడితే ఆ స్టూపిడ్ ఐడియా పోతుంది. లేదా నిజమవుతుంది!’

భాస్కరం ఆగాడు. సావిత్రి తలవంచుకుని ఏమీ అనలేదు. ఆమె కతని ధోరణి అర్థంకూడా కాలేదు—తనను పెళ్ళాడమని అడుగుతున్నాడని తప్పిస్తే. అతనే మళ్ళీ మాట్లాడసాగాడు.

‘వీ కా లెటర్ రాశానని మా నాన్న నన్ను ఎంత గాడిదకింద జమకట్టాడు! నేను తెలివితక్కువవాణ్ణి కాను, సావిత్రి. కనీసం మా నాన్నకన్న చాలా తెలివిగలవాణ్ణి. ఆయన నా వెళ్ళిచేస్తే నా గతి ఏమిటో ఆలోచించు. నీకు ఉత్తరం రాస్తేనే ఊరుకోవివాడు. నిన్ను పెళ్ళాడతానంటే ఒప్పుకుంటాడా? నువ్వు నన్ను చేసుకోవంటే తప్ప నా కింకొకతెను పెళ్ళాడాలన్న ఆలోచనకూడా రాదు. ఏం చెయ్యాలి?’

ఇద్దరూ చాలాసేపు మాట్లాడలేదు.

‘మా మా(వయ్య వస్తాడు. ఆయన సలహా అడిగి చెబుతాను’ అన్నది సావిత్రి.

భాస్కరం నవ్వాడు.

‘ఆయన చేసుకోమంటే చేసుకుంటావు. వద్దంటే మానేస్తావు! అంతేనా?’

అత నా మాట అనేదాకా భాస్కరాన్ని ఒక ఆర్భకుడుగానే తండ్రిచేత అసహాయంగా తన్నులు తిన్నవాడికిందనే - చూసింది. కాని ఇప్పు డామెకు అతనిలో ఏదో బలం ఉన్నట్టు పొడగట్టింది.

‘అదేమీ లేదు. మా మా(వయ్యతో నా కిష్టమనే చెబుతాను’ అన్నది సావిత్రి.

భాస్కరం ఆమెచెయ్యి తీసుకుని గట్టిగా నొక్కాడు.